

## پروفيسر قاضي نذير احمد جي علمي ۽ ادبي خدمتن جو تحقيقي جائزو

**Abstract**

The scope of Professor Qazi Nazir Ahmed's educational and literary services has been remarkably vast. He not only fulfilled the significant role of teaching in academic institutions but also contributed to the intellectual and literary development of students through both curricular and extracurricular activities. His educational vision remained consistently dedicated to the promotion of the Sindhi language and the improvement of educational standards. On an organizational level, he was highly active as a member of Sindhi Adabi Sangat, various literary circles, publishing houses, and numerous educational institutions. He played a leading role in the establishment of many literary and educational organizations, thereby giving a new direction to Sindh's intellectual movement. In terms of essay writing, Qazi Nazir Ahmed's writings span literary criticism, social awareness, educational issues, and linguistics. His research-based and critical writings are considered a valuable contribution to Sindhi literary studies, reflecting his intellectual inquiry, academic background, and critical insight. In the realm of poetry, Qazi Nazir Ahmed's work is rich with thought, pain, national consciousness, love, nature, and truth. His poetic style stands at the confluence of tradition and innovation, where the choice of words, use of similes, metaphors, and depth of meaning leave a lasting impression. In the genre of short stories, his writings depict social issues, human behavior, class differences, women's concerns, and reflections of the everyday life of the common man. His stories portray a synthesis of art, thought, and reality, offering a vivid reflection of various aspects of Sindhi society.

**Keywords:** Sindhi, Sindhi Literature, Sindhi short Story, Sindhi Modern Poetry, Sindhi Stirte, Translation, Indus, Sindhi AdbuiSangat, SAGA, Qazi Nazir Ahmed, Khalid Shahil, Keerio, Phuloo Sunder, Meghwar.

**تعارف:**

ساهتي پرڳڻي جي تاريخي شهر موري جي مٽي، ماضي بعيد کان تاريخ ساز شخصيتن کي جنم ڏيندي رهي آهي. انهن مان قاضي خاندان جو قاضي عبدالواحد مورائي، قاضي عبدالرؤف مورائي، قاضي محمد صديق مورائي، قاضي محمد صادق مورائي،

ڪراچيءَ جو پهريون مسلمان ميئر قاضي خدا بخش مورائي، تاريخي اسلامي ناول جو بنياد رکندڙ قاضي عبدالخالق "خليق" مورائي، قاضي محمد قاسم، قاضي محمد دائود ۽ پروفيسر نذير احمد قاضيءَ جهڙين ناميارين شخصيتن وقت به وقت جنم ورتو. هن پنهنجي قلم، فڪر، تدريس ۽ ادبي خدمتن ذريعي سنڌي ادب کي نوان رخ ڏنا. سندس ڪم رڳو ڪتابن تائين محدود نه رهيو، پر شاگردن جي فڪري تربيت، ادارتي ترقي، ادبي تنظيم ڪاري، شاعري، افسانا نويسي ۽ مضمون نگاري جي ميدان ۾ به نمايان رهيو.

پروفيسر نذير احمد قاضي 9 فيبروري 1940ع تي موري شهر ۾ قاضي محمد قاسم جي گهر ۾ جنم ورتو. هن بنيادي تعليم موري شهر مان، مئٽرڪ (1956ع) ڊي سي هاءِ اسڪول نواب شاه، انٽر (1958ع) گورنمينٽ ڪاليج نواب شاه، ايم اي مسلم هسٽري (1963ع) سنڌ يونيورسٽي، ايم اي پوليٽيڪل سائنس (1967ع) ۽ ايم اي انگريزي (1969ع) ۾ سنڌ يونيورسٽي مان پاس ڪئي. سندن نوڪريءَ جي شروعات استاد جي حيثيت ۾ ڊي سي هاءِ اسڪول نواب شاه 1956ع ۾ ٿي. بعد ۾ 1961ع - 1962ع ۾ هاءِ اسڪول نارو شاه، 1962ع - 1963ع ۾ مورو ۾ رهيا. ڪاليج پاسي سندن پهرين نوڪري ٽنڊي محمد خان 1963ع ۾ ليڪچرار جي حيثيت ۾ ٿي. ان کان پوءِ ٺٽو هالا، نواب شاه، مورو ۽ آخر ۾ سچل سرمست ڪاليج حيدرآباد مان 2000ع تي پرنسپال جي عهدي تان رٽائر ٿيا. (مورائي، 2024: 54-55)

پروفيسر نذير احمد قاضيءَ جو بنيادي ڪردار هڪ استاد طور آهي. هن مختلف تعليمي ادارن ۾ خدمتون سرانجام ڏنيون. سندس تدريسي انداز علمي بصيرت، شاگردن سان انسيت، ۽ علم کي عام ڪرڻ جو جذبو متاثر ڪندڙ هو. شاگردن جي فڪر، ادب، ۽ تنقيد جي تربيت ۾ سندس ڪردار اهم رهيو. هن نصابي توڙي غير نصابي سرگرمين ذريعي تعليمي معيار کي بهتر بڻائڻ لاءِ جدوجهد ڪئي. ڪيترائي شاگرد سندس شاگرديءَ مان نڪري پاڻ به ناليوارا ليکڪ، استاد ۽ دانشور بڻيا. سندس علمي ۽ ادبي خدمتن جو جائزو وٺندي چئي سگهجي ٿو ته هو سنڌي ادب جي

انهن علمبردارن مان هڪ هو جن جون خدمتون نه رڳو سندن دور تائين محدود آهن، پر ايندڙ نسلن لاءِ پڻ مشعلِ راه آهن. هن جي تدريس، تنظيم، تنقيد، شاعري ۽ مضمون نويسي سنڌي ٻوليءَ جي واڌاري ۽ ترقيءَ ۾ اهم ڪردار ادا ڪيو.

### تنظيم ۽ ادارن جوڙڻ ۾ ڪردار:

پروفيسر نذير احمد قاضيءَ 1956ع کان 1961ع وارو عرصو نواب شاھ ۾ گذاريو جنهن دوران علمي، ادبي، ثقافتي سرگرمين ۾ خاص ڪري سنڌي ادبي سنگت جي ادبي گڏجاڻين ۾ ڀرپور حصو ورتائين. هن تعليم جي فروغ سان گڏ موري شهر ۾ علمي ۽ ادبي ادارن جوڙڻ لاءِ اهم ڪردار ادا ڪيو.

هن 1962ع ۾ بزم قاسم جي نالي سان هڪ ادارو قائم ڪيو جنهن پاران ڪيترائي ادبي ميڙاڪا ۽ مشاعرا ڪرايائين. ان کان پوءِ 1976ع ۾ موري ۾ باڪ پبليڪيشن جي نالي سان هڪ خالص ادبي اشاعت جو سلسلو شروع ڪيائين، جنهن جا ڪل ڇهه پرچا شايع ٿيا، جن ۾ سنڌ جي مختلف شاعرن ۽ اديبن جا مضمون، ڪهاڻيون ۽ شعر شامل ڪري سنڌي ادب جي فروغ ۾ وڏو ڪردار ادا ڪيائين. (سيال،

86:2026)

هن سنڌ گريجوئيٽس ايسوسيئيشن شاخ موري ۾ 1978ع کان 1984ع تائين جنرل سيڪريٽري جي حيثيت ۾ نه فقط سماجي ڪم ۽ مختلف سرگرميون سرانجام ڏيڻون پر تنظيم کي مضبوط ۽ مستحڪم ڪرڻ لاءِ پڻ مثالي ڪردار ادا ڪيو.

پاڻ سڃاه ڪلچر فورم پاران پڻ علمي ۽ ادبي پروگرام ڪرايا جن ۾ نصير مرزا جي ڪتاب خوشبوءِ جي سنگ سنگ، جي مهورت (1981ع)، قاضي فيض محمد سان شام (1982ع)، ڊاڪٽر محمد لائق زرداري جي ڪتاب سنڌ جي سياسي جدوجهد جي مهورتي تقريب (1982ع) ۽ ٻيا پروگرام ڪرايا. هن مهراڻ طبي ايسوسيئيشن جي ڪارڪن طور به ڪم ڪيو. ان کان علاوه ايجوڪيشنل سوسائٽي مورو مهراڻ ايجوڪيشنل سوسائٽي مورو، سنڌي ادب سنگت شاخ مورو، سنڌ گريجوئيٽس ايسوسيئيشن شاخ مورو ۽ طبي ايسوسيئيشن مورو جي بنياد وجهندڙن مان هڪ آهي. (سومرو، 2018\_2019:217)

اشاعتي لحاظ کان پاڻ باڪ پبليڪيشن قائم ڪري راشد مورائي جي ساٿ سان اداري پاران پيڙا جي پروڙ سڙي سارو ڏينهن، واٽون ۽ ويڇا، دربان، پويان پاڇا رات جا ۽ سج سڀاڻي جا ڪري جهڙا پرچا ڇپايا. ان کان علاوه مهراڻ ڪاليج موري پاران خليف مخزن ۽ مهراڻ مخزن ايدت ڪيا.

### بحيڻيت ڪهاڻيڪار:

سنڌي ادب ۾ جديد ڪهاڻيءَ جي واڌ ويجهه ۽ فڪري وسعت ۾ نذير احمد جو نالو خاص مقام رکي ٿو. پاڻ نه رڳو جديد فڪر جو اهم حوالو آهي، پر سماج جي مختلف مسئلن جو پڻ انتهائي حساس ۽ تخليقي اظهار ڪندڙ ليکڪ آهي. هن جي ڪهاڻين ۾ معاشرتي اوندهه، اندروني بيچيني، اخلاقي زوال، ۽ فرد جي ويڳاڻپ جو اهڙو نقش ملي ٿو جيڪو پڙهندڙ کي پنهنجي اندر ۾ لاهيندو ٿو وڃي. هو ڪهاڻيءَ وسيلي نه رڳو سماج جي عڪس کي پيش ڪري ٿو پر ان جي خرابيءَ تي تنقيد به ڪري ٿو. ورهاڱي کان پوءِ سنڌي ادب ۾ آيل مانار جي انت ۾ موري مان هن بنيادي ڪردار ادا ڪيو. هن ڪجهه عرصو نواب شاھ جي علمي ۽ ادبي ماحول ۾ به گذاريو. ان دور ۾ هن نه فقط شعري ادب لکيو، پر نثري ادب ۾ مضمون، مهاڳ ۽ افسانه به لکيا جن جو انگ ڪو تمام گهڻو ڪونهي، پر سندس هر ڪهاڻي هڪ بهترين ۽ شاهڪار ڪهاڻي آهي. هن ڪهاڻين لکڻ جو آغاز 1957ع کان هڪ روسي ڪهاڻيءَ جي ترجمي سان ڪيو. سندس پهرئين ڪهاڻي ”پڪر“ آهي، جيڪا 1964ع ۾ شايع ٿي. هي ڪهاڻي هڪ غريب ۽ ذهين چوڪري جي ڪهاڻي آهي، جيڪا سماجي بي رحميءَ جو اظهار ڪري ٿي. ڪهاڻي ۾ درد جي شدت، طبقاتي نظام غربت، اميري ۽ غريبيءَ جي فرق کان علاوه هي هڪ حقيقت نگاري واري ڪهاڻي آهي، جنهن ۾ خوبصورت ڪهاڻي پٽو ۽ لاجواب فنڪارائي ڪرافٽنگ آهي. ان دور ۾ سندس ڪهاڻي ”ٻڪي“ کي گهڻي مڃتا ملي. هيءَ ڪهاڻي هڪ نوجوان چوڪريءَ جي ڪردار تي مشتمل آهي، جيڪا محبت جي مڇ ۾ پاڻ سان گڏ محبوب کي به جلائي ٿي. ڪهاڻي پنهنجي عنوان جي ناهه کان وٺي ڪردارن، پلاٽ ٻوليءَ ۽ احساساتي اڇل تائين شاهڪار آهي. جيئن جيئن ڪهاڻي اڳتي وڌي ٿي، ته پڙهندڙ تي اثر انگيز ڪيفيت جو غلبو طاري ٿيندو ٿو وڃي. ڪهاڻي ”واليون“ سندس هڪ شاهڪار ڪهاڻي آهي، جيڪا طبقاتي سماج ۾ موجود معاشي بدحالي، پير پرستيءَ ڏانهن طنزيه اشارو ۽ غربت جي

انتها جو هڪ ڳرو دستاويز آهي. ڪهاڻي پلاٽ، ٻولي، تاثر، احساس، درد، مقصد ۽ پڄاڻيءَ مطلب ته هر لحاظ کان شاهڪار آهي. هو هڪ هنڌ چوي ٿو ته:

سندس شاديءَ کي ٽيهن کان وڌيڪ ورهيه گذري ويا هئا. ليڪن کيس ڪوبه اولاد نه ٿيو. هن ڪافي علاج ڪرايا، سڪائون باسيون، پير ۽ ولي پيٽيا، ليڪن کيس اولاد نه ٿيو هو. سو نه ٿيو. (سومرو 2018\_2019: 218)

ڪهاڻي ”روحي“ پيار محبت ڪندڙ ٻن دلين جي ڪهاڻي آهي، جنهن جو انجام جدائي ۽ بيرخي آهي. ڪهاڻي فني ۽ فڪري لحاظ کان پلاٽ، مڪالم، ڪردار نگاريءَ سان گڏ ٻوليءَ ۾ به سواڊي ۽ عام فهم آهي. سندس ٻين ڪهاڻين ۾ ”آخر هي داغ ڪيئن ڏوٽيا“، ”پيار جي زبان“، ”عزت پوش“، ”ٻڙ جي چانو“، ”بليدان“، ”خدا بخش ۽ خدا“، ”ناساري“، ”ڀڄ نه چرسون“، ”جهنگ ۽ ننگ آهي“، ”پوءِ ڍاٽو“، ”سرچاءُ“، ”مجرم مورتِي“ ۽ ”رتني“ اهڙيون ڪهاڻيون آهن، جن ۾ ڪهاڻيڪار منظرنگاريءَ جا بهترين نمونا، ڪردارنگاريءَ جا فطري رنگ، ڏک، پيڙا ۽ درد جا احساس پنهنجي مخصوص فن، فڪر ۽ اسلوب ذريعي عام سماجي ڪردارن سان انصاف ڪندي نظر اچي ٿو. سندس ڪهاڻين جا سمورا ڪردار پنهنجي زمين ۽ پنهنجي ماحول جا آهن. قاضي نذير احمد جي ڪهاڻين بابت ناميارو محقق پروفيسر شمشاد احمد سومرو لکي ٿو ته:

نذير قاضيءَ پنهنجي لکيل ڪهاڻين ۾ ڪردارن جي امنگن، احساسن ۽ محرومين کي پرپور انداز سان پيش ڪيو آهي. سادي سباجهي ٻولي، نهايت ٿورا لفظ ۽ مقصد جي مڪمل پهچ سندس ڪهاڻين جي خوبي آهي. (سومرو 2018\_2019: 219)

قاضي نذير احمد جي ٻين ڪهاڻين مان ”مجرم مورتِي“ غربت ۽ بڪ جي موضوع تي هڪ چرڪائيندڙ غريب خاندان جي ڪهاڻي آهي. ڪهاڻيءَ جي جان ان جو مضبوط پلاٽ ۽ موضوع آهي. ڪردارنگاريءَ جي حوالي سان سندس هيءَ هڪ اهم ڪهاڻي آهي. نذير قاضيءَ ڪيترن ئي سنگين واقعن کي ڪهاڻين ۾ ظاهر ڪيو آهي ۽ سماج جي نهايت پوٽي پيل سوچ ۽ گندي فعل ڏانهن آڱر پڻ ڪئي آهي. هن زندگيءَ جي تلخ حقيقتن تان پردو هٽائي سماج جي اوٽائين، پراڻين رسمن ۽ جاگيرداري نظام خلاف احتجاج ڪيو آهي. سندس ڪردار هن سماج جا سادا سودا

انسان آهن. سن واري ڏهاڪي ۾ سندس شاعري ۽ ڪهاڻيون اخبارن ۽ رسالن ۾ ڇپيل نظر اچن ٿيون. سندس ڪجهه ڪهاڻيون علمي ادبي ۽ تحقيقي رسالي ’تخيل‘ ۾ وڏي عرصي جي مانار کان پوءِ مختلف شمارن ۾ لاڳيتو ڇپيون آهن. انهن مان هڪ ڪهاڻي ”رتني“ جولاءِ - ڊسمبر 2021ع، واري شماري ۾ ڇپي. هي ڪهاڻي هڪ پورهيت ڪولمياڻي جي چوگرد گهمي ٿي. ڪهاڻي ۾ شامون، رتني، نيڪيدار راڌان، گومي ڪردار آهن. رتني پنهنجي مڙس شامون سان گڏ نيڪيدار وٽ ليبر ۾ ٿن چئن سالن کان ڪم ڪن ٿا. شامون نشو ڪري ٿو. رتني ڳالهائڻ ٻولھائڻ جي سببتي ۽ محنتي آهي. نيڪيدار کي سندس ڳالهيون وٺن ٿيون. پر نيڪيدار جي اکين ۾ رتني لاءِ ڪوبه مير نه آهي. ڪجهه وقت کان پوءِ رتني راڌان کي به ڪم تي وٺي اچي ٿي. راڌي ڏاڍي تاڪ (طاق) عورت، چڙيو ڳالهائيندڙ مردن وانگر وڏي واڪي نه لڄ نه لحاظ. ٻئي ڏينهن پنهنجي جوان جمانڙ ڌيءَ گومي کي وٺي ڪم تي اچي ٿي. سندس ڌيءَ گومي چانو خاطر چاڀري ۾ اچي ويهي ٿي. نيڪيدار سندس منهن مهاندي کي غور سان جانچي ٿو. ۽ راڌان کي چوي ٿو ته گومي نه توسان ٿي ملي نه تنهنجي مڙس ڏني سان. ڇا ماجرا آهي؟ ان تي راڌي پٽڪو کائي ٿو شوڪارو پريندي چوي ٿي:

مڙئي مهربانيون آهن، اوهان جهڙن جون سائين! چوريو اٿئي، ته ٻڌ پنهنجن جا ڪرتوت! سورهن سترهن سال اڳ مان فلاڻن پٽن تي پورهيو ڪندي هيس. اتي تر جي شاهوڪار جو پٽ اچي منهنجي پويان لڳو ۽ راڌيءَ کي اهڙيون پٽيون پڙهيائين جو اڄ ڏينهن تائين وتان پڪيون ڪندي وڏا واعدو ڪيائين. پيار جو پرپور مظاهرو ڪيائين ته مان سڄي وڃي سندس جموليءَ ۾ پيس. مان اڳ اهڙي راڌان ڪانه هيس، جيڪا اڄ ڏسي رهيا آهيو. ان ڏينهن کان پوءِ منهنجو ڦرڪو ڦري ويو ۽ هن جي ظالم بيوفائيءَ تي بر ٿي آهيان! پر هو ڪير هئو؟ سائين ڇڏان ڳالهه ڪي! ڪيترا واء وري ويا آهن! پر، ٻڌي ڇڏيو: هيءَ تخم توهان جهڙن شريفن جو ٿي آهي. گومي ٻن چئن مهينن ۾ وڃي ڪارو ۽ جي ٿيندي توهان کان ته پنهنجو تخم به سنڀاليو نٿو ٿئي. بچ چئي ڇڏيو پوءِ پيل ڪير ٿو ڪري! ان سان اوهان جو ڇا؟ صفا... غيرت آهن اهي.

راڌي ڪاوڙ، ڪروڙ ۽ هيٺو جي پر کان الائي ڇا مان ڇا چوندي، گوميءَ

کي ساڻ ڪري، ڇاپري مان هلي وئي. (قاضي، 2021: 149)

سندس ڪهاڻي "امان ۽ منهنجا خواب" اپريل - سيپٽمبر 2022ع جي شماري ۾ ڇپي. هي ڪهاڻي هڪ نوجوان جي خوابن ۽ انهن جي پورائي متعلق آهي. هڪ ٻي ڪهاڻي "ضمير جو غسل" آڪٽوبر - ڊسمبر 2024ع ۾ ڇپي جيڪا روحانيت سان گڏ انسان جي اندر اجارڻ، من مان مير ڪيڻ، ماڻهپي ۽ انسانيت جي خدمت ڪرڻ تي زور ڏئي ٿي. ڪهاڻيءَ جو ٽڪرو آهي ته:

ڪجهه وقت پڄاڻان، مون کان پڇيائون: "هي هتي ڇو گڏ ٿيا آهن؟ ۽ ڇا پيا ڪن؟" مون بادب ۽ عاجزيءَ سان چيو: قبله هي اوهان جي مزار مبارڪ کي غسل ڏيڻ لاءِ آيا آهن!!! پاڻ فرمايائون: وڃ! انهن کي وڃي چئو ته پنهنجي پنهنجي ضمير کي وڃي غسل ڏين! ڏک دماغ کي ڏوٽي صاف ڪن! ڪيڏي نه غلاظت ڇڙهي وئي اٿن. (قاضي، 2024: 171)

هڪ ٻي ڪهاڻي "سڪڻو سقراط" جنوري - مارچ 2025ع ۾ ڇپي. نذير احمد قاضيءَ جو اسلوب علامتي، تهذيبي ۽ فڪري آهي. هو سنڌي سماج جي ڏکين مسئلن کي نروار ڪرڻ وارو حساس ليکڪ آهي. سندس افسانن ۾ معاشري جي اونداهي پاسن، طبقن جي ويڇائڻ، ۽ انساني محرومين جو حقيقي اظهار ملي ٿو. سندس ڪهاڻين ۾ غربت، اميري، ناانصافي، صوفي فڪر، عورت جي آزادي، بنياد پرستي، جبر، ۽ معاشرتي بي حسي خلاف بغاوت آهي. هو فرد کي شعور ڏياري ٿو ته هو پاڻ کي سڃاڻي، ۽ پنهنجن حقن لاءِ آواز بلند ڪري. سندس ڪردار اڪثر هيٺين طبقي جا آهن، جيڪي گهڻو ڪري اندروني اڪيلائيءَ جو شڪار آهن. ڪجهه ڪهاڻين ۾ مذهب جي ٺهيل تصورن، ذات پات، ۽ جعلي اخلاقي قدرن کي رد ڪري ٿو. سندس ڪهاڻين ۾ انسانيت کي اوليت حاصل آهي. سندس ڪهاڻين جو مجموعو ڇپائي هيٺ آهي.

**بحيڻيت مضمون نويس:**

پروفيسر قاضي نذير احمد مضمون نويسي ۾ ڪيترن ئي سياسي، سماجي مسئلن، بين الاقوامي تعلقاتن، علمي ادبي شخصيتن ۽ ٻين مختلف موضوعن تي معلوماتي مضمون به لکيا آهن، جيڪي سنڌ جي مختلف اخبارن ۽ رسالن ۾ ڇپيا آهن. پاڻ

1962,63ع ۾ روزانه عبرت حيدرآباد جي ڪالم نگاريءَ واري مستقل عنوان "نظري خوش گذري" هيٺ ن. ق پاهوڙو جي تخلص سان مزاح نگاري ڪيائين. سندس مزاح نگاري بامقصد آهي. سندس مزاحيه طنز جو انداز بنه نرالو آهي. جنهن ۾ اصلاحي طنز جو ڀرپور تاثر ملي ٿو.

رسي مون سان ويو دلبر، خبر ناهي ته ڇا ٿيندو؟  
وتان رلندو پيو در در، خبر ناهي ته ڇا ٿيندو؟  
ويجان ٿو يار سان گڏجڻ ڇڙهي سائيڪل سگوريءَ تي،  
ٿيو جو وات تي پنچر، خبر ناهي ته ڇا ٿيندو؟  
رقبين يار تي جادو بنگالي نج هلايو ۽،  
شروع مون ڪيو سنڌي منتر، خبر ناهي ته ڇا ٿيندو؟  
نهاريندي حسينن ڏي تڙي پيون ٻئي واچون،  
لڳو جو اوچتو پادر، خبر ناهي ته ڇا ٿيندو؟  
اڏاري نيڪتاء، رومال پائي پينٽ "پاهوڙو"،  
سڏائي پاڻ کي مستر، خبر ناهي ته ڇا ٿيندو؟  
(قاضي، 2024: 114)

نذير احمد قاضي مختلف موضوعن تي ڇپيل ڪتابن تي تبصرا، بئڪ ٽائيل، مهاڳ ۽ رايو پڻ لکيا آهن. هن جي مضمونن ۾ انفرادي سوچ، فڪر، ڪلام ۽ گفتگوءَ جو منفرد انداز ذاتي مشاهدي، تجربن ۽ مطالعي جو گهڻو دخل آهي. کيس انگريزي، اردو ۽ سنڌي زبانن کان علاوه ٻين مختلف زبانن جي به سٺي ڄاڻ هئي. هو هڪ سٺو ترجمي نگار به هو. هن پنهنجي علمي ۽ ادبي عروج واري زماني ۾ انگريزي توڙي اردو زبانن مان سنڌي زبان ۾ ڪهاڻيون، مضمون، نصابي ڪتاب نه صرف ترجمو ڪيا پر مختلف ادارن جهڙوڪ آغا خان، سنڌي ادبي بورڊ، سنڌ ٽيڪسٽ بوڪ بورڊ وغيره سان تعليمي معاملن، نصابي سرگرمين ۽ ٻين مختلف وقتن تي سهڪاري ڪردار به ادا ڪيو.

**بحيڻيت شاعر:**

پروفيسر نذير احمد قاضي نثر سان گڏ شاعري ۾ به خوب ڏيکاريو. هن آمريت جي ڪاري دور جي ڏاڍي ۽ ڏهڪاءَ خلاف قلم کنيو. جنهن جو چٽو عڪس سندس شاعريءَ

مان جابجا پسي سگهجي ٿو. هن پنهنجي دور ۾ مختلف سياسي، سماجي ۽ ثقافتي تحريڪن جهڙوڪ ون يونٽ تحريڪ، ووٽر لسٽن جي تحريڪ، شاگرد تحريڪ، سنڌي ٻوليءَ جي تحريڪ، جمهوريت جي بحالي جي تحريڪ، ايم آر ڊي تحريڪ ۽ مارشل لا جهڙين سنڌ جي ڏکين حالتن جي پيداوار آهي. نذير احمد قاضيءَ جي شاعري ان وقت جي مختلف رسالن، اخبارن ۽ مخزنن جي زينت بڻجندي رهي. بعد ۾ اهو سلسلو جاري رهي نه سگهيو. سندس وفات کان پوءِ شاعريءَ جو ڪتاب "هي سرمستي السستي" سال 2024ع ۾ سنڌيڪا اڪيڊمي ڪراچيءَ پاران سندس فرزند ڊاڪٽر احمد قاضي ڇپايو. ڪتاب جا پيش لفظ/ مهاڳ ڊاڪٽر سحر گل لکيو آهي. سندن سوانح حيات، خانداني پسمنظر، تعليمي ۽ تدريسي خدمتن، سماجي ۽ ادبي خدمتون قاضي منير احمد خوبصورت نموني سان لکيون آهن. جڏهن ته بيڪ ٽائيتل خالد حيات لکيو آهي. هن ڪتاب ۾ غزل، نظم، گيت، ٽيڙو/هاڻيڪو چوستا، بيت، وائيون، حمد، نعت ۽ ٻيون شعري صنفون شامل آهن. قاضي نذير احمد جي مٿين شعري صنفن ۾ موضوعاتي گوناگونيت، سادگيءَ ۾ حسن، قومي، عوامي سجاڳي، سماجي بيداري جو فڪر، رومانوي ۽ جمالياتي رنگ، سنڌ سان والهان محبت، قومي ۽ انساني فڪر جي پرچار، مزاحمتي ۽ انقلابي تصورن جو حسين امتزاج نظر اچي ٿو. ون يونٽ کان ايم آر ڊي جي دور تائين سياسي طور سنڌ جا اديب ۽ شاعر تمام گهڻا متحرڪ هئا. قاضي نذير احمد به پنهنجي لکڻين ۽ شاعريءَ جي ذريعي سنڌي سماج جي پرندڙ مسئلن کي بيدار ڪندو رهيو. هن ڪڏهن بڪ بدحالي جي مزمت ڪئي، ڪڏهن سنڌ جي وسيلن جي ڦرلٽ جي ڳالهه ڪئي، ڪڏهن ماڻهن جي ذهني جمود ۽ بي حسي جي شڪايت ڪئي. قاضي صاحب کي سماج کي جاڳائڻ جو جذبو هو. هو گهرو سوچيندڙ ۽ محسوس ڪندڙ شاعر هو. کيس ٻوليءَ تي بهترين دسترس حاصل هئي. هن پنهنجي مشاهدن، تجربن، احساسن، خيالن ۽ پيڙائين کي بيان جي ساخت، اونهي سوچ سان اظهاريو آهي.

بند ٿئي ڪيل، سنڌ ستائڻ جو  
چا ارادو آ، حد پڄاڻڻ جو؟  
آمرن سلسلو رکيو جاري،  
حق جي آواز کي دٻائڻ جو!

اهڙو منصوبو پڻ نظر ٿو اچي،  
سنڌ کي اقليت بنائڻ جو.  
دير هاڻي نه ڪو نذير ڪري،  
وقت آيو آ، سنڌ بچائڻ جو.  
(قاضي، 2024: 114)

قاضي صاحب عام ماڻهن جي احساسن ۽ جذبن جي بهترين عڪاسي ڪئي آهي. هن جا غزل هڪ طرف نفيس جذبن ۽ دلي ڪيفيتن جو پرڪشش اظهار آهن، ته ٻئي طرف ظلم، جبر، آمريت ۽ ناانصافيءَ خلاف ڀرپور آواز آهن. هن معاشي، سياسي ۽ سماجي مسئلن تي به لکيو آهي. ان ۾ سندس مشاهدي ۽ تجربتي جو به عمل دخل آهي. سندس شعري زبان رومانوي ۽ شائستو زبان آهي. سندس فڪر حرڪت پزير ۽ حقائق تي مبني آهي. هن وٽ ڌرتيءَ ۽ ان جي ماڻهن جي مسئلن، ديس جي آزاديءَ جا ڏس آهن. ٻئي هنڌ هن طرح آهي ته:

تون ظلم جي علامت، مظلوم جي مان عظمت!  
تون ڪن ۾ ٿي فنا وئين، مون امرتا ماڻي آهي!!  
هڪڙو "نذير" ناهي، تاريخ ٿي ٻڌائي،  
ظلم و ستم جي ٿيڻي، آخر پڄاڻي آهي!  
(قاضي، 2024: 116)

ڪن جڳن کان پيڙيا، جانڊاه ۾ جيڪي اچن،  
ايڏي شڪتي ڏي ڏئي، تن جو سهارو ٿي پوان!  
پورهيو پٿرن ڪٽڻ جو سج سوا نيزي مٿان،  
ڌرتيءَ جو تن مٿان، ڪا چانو پاچو ٿي پوان!  
دودو دريا خان، هوشو شاهه عنايت يا رزاق،  
واء! قسمت!! جي انهن مان، ڪونه مان ڪو ٿي پوان!  
آهي ڪو؟ ورنائي جيڪو سڌ سنڌ جي سور جا،  
دل چوي ٿي، ڏانهن ان جو مان پڙاڏو ٿي پوان!  
ماڪ، مڪڙي، چنڊ تارا، سمنڊ لهرن سنڌ جون،  
ڪاش! تنهنجي چاهتن جو ڪو حوالو ٿي پوان!  
واءُ خوشين جو وري، سانگي ٿين سرها "نذير"،

ماڻي مڪتي منمنجي ڌرتي، هو جمالو ٿي پوان!  
(قاضي، 2024: 118)

ست - رچي طعام ڪت ڳي ڳولها،  
آسمان! چوڙ زيادتيون ڪونهن!!  
ماءُ جون، پيٽ جون، ننگن جون هتي،  
چو مؤثر حفاظتون ڪونهن؟  
قبضو آهي سڀن وسيلن تي،  
چا، هي سنڌ سان عداوتون ڪونهن؟

(قاضي، 2024: 121)

قاضي صاحب جي غزلن جو موضوعاتي دائرو وسيع آهي جنهن ۾ سياسي سماجي جبر خلاف آواز بلند  
ڪيل آهي جاگيرداري نظام سبب معاشري ۾ پڪ پير وڌاري ۽ بدحالي جون عڪسبنديون هن طرح آهن.

بکيو لوڪ گهري ٿو ماني،  
موت ملي ٿي، بڙجيون پالا!  
پيءُ پنهنجي بيمار ٻچي لئه،  
وڪڙي آيو زال جا والا!  
پاڻ هجون نه هجون، پر آخر،  
ايندا نيٺ ضرور اجالا.

(قاضي، 2024: 127)

قطرو قطرو لهوءَ جو ويڙه ڪندو  
خون هي رائيگان، متان سمجهين!  
جهيڙو آمر جمهور وچ ۾ آ،  
ڪو ٻيو درميان، متان سمجهين!  
انقلابي جنون سگه ٿو رکي،  
نار هيءَ ناتوان، متان سمجهين!

(قاضي، 2024: 194)

قاضي نذير احمد جي هن مجموعي ۾ فن ۽ فڪر جي گهراڻي جهڙين خوبين سان گڏ  
ٻوليءَ جو سواد ۽ رس چس، لهجو انداز بيان، پيشڪش ۽ اسلوب جي انفراديت

جهڙيون خوبيون به آهن. فني لحاظ کان سندس شاعريءَ ۾ قافيه، رديف جي پختگي  
تشهين، ترڪيبن، علامتن، محاورن، چوڻين ۽ مرڪب لفظن جو استعمال فنڪارائي  
نموني پيش ڪيل آهي. هن جي شاعريءَ ۾ معاشرتي منظر ڪشي ۽ فطري منظر  
ڪشي جا عڪس به مصورانہ نموني پينٽ ڪيل نظر اچن ٿا، جن کي پڙهڻ يا ٻڌڻ  
سان اهي تصور سامهون چٽا ٿي اچن ٿا.

قاضي نذير احمد جي شاعريءَ ۾ رومانوي ۽ جمالياتي عنصر به نمايان آهي.

چاه چمندو رهي هميشه ٿو  
زلف رخسار کي هوا ٿي ڪري.  
دامن نور پنهنجو ڦهلائي،  
چانڊوڪي چنڊ کي خفا ٿي ڪري.  
جامر مينا، شراب شوق "نذير"،  
پاڻ پياري پيو پارسا ٿي ڪري.

(قاضي، 2024: 97)

قاضي نذير احمد جي ڪلام ۾ جتي سڄي سنڌ جي ڇيڇي ڇيڇي سان محبت جو اظهار  
آهي اتي هو پنهنجي جنم ڏينهن ۾ شهر موري ۽ نواب شاھ جهڙن محبوب شهرن کي به  
وساري نه سگهيو آهي. نه ئي پنهنجي همعصر ليکاري دوستن کي وساري سگهيو آهي.

اهڙي اظهار جي جملڪ سندس هن شعرن مان ملي ٿي ته:

سنڌڙي ساري ڏاڍي پياري،  
موري جي پر ڳاله نيارِي  
پير ته اڳتي وڌندو رهندو  
توڙي طوفان آهي پاري  
لاهي ڇڏ سڀ من منجهارا،  
ڄاڻ ڪتي هيءَ رات انڌاري  
روشن دنيا ڪارڻ پنهنجي،  
دلڙي "نذير" مون آهي ٻاري

يا

يا

گهاو پنمنجن به گمت ڏنا ناهن،  
ڌار ڌارين به ڌڪ ڪئي آهي.  
آگميو اڀ، تنوار تاڙي ڪئي،  
اڄ "نذير" موري چڪ ڪئي آهي.

(قاضي، 2024: 104)

قاضي نذير احمد جي شاعريءَ جي مطالعي دوران جيڪا شيءِ وڌيڪ متاثر ڪندڙ آهي، اها آهي اميد پرستي. سندس ڪلام ۾ ناڪاميءَ جي انڌيري کي مات ڏيندڙ صبح جي چٽي سوجهري جيان آهي. هو سماج کي تبديليءَ جا گس ڏسي ٿو. غفلت کي ڇڏي بيداريءَ، سجاڳيءَ جي نصيحت ڪري ٿو. هن سڀني جي دلين جي ڳالهه کي غزل جهڙي نفيس صنف ۾ نه صرف بيان ڪيو آهي، پر هر طبقي جي اصلاح به ڪئي آهي. هن هر ممڪن ڪوشش ڪئي آهي ته ستل سماج کي جاڳائي سگهجي. قاضي صاحب جي غزلن جي مختلف پهلوئن ۾ عشقيه موضوع، سياسي، سماجي حالات، احساس جي شدت، ڪلاسيڪيٽ، علامتون، اشارا، طنز، امڪان ۽ سماجيات جا پهلو خاص اهميت رکن ٿا. قاضي صاحب جي انساني محبت، نئين سماج ۽ نئين ماحول جي اڏاوت ۽ تبديليءَ جو جذبو جا بجا نظر اچي ٿو.

ٿڃ پنمنجي امڙ جي ملهائي وڃو  
ٻولي، لوليءَ مٺيءَ جي بچائي وڃو.  
پنمنجي غفلت ڪري، جيڪي ڪاهي ويا،  
وهت سڀئي سڀئي ورائي وڃو.  
سستي ڪانٽريٽي کي تياڳي ڇڏيو  
همتن، جرستن کي ورهائي وڃو.  
علم سان، عقل سان، هوش سان اي نذير،  
جان جڪڙيل کي جيئن تيئن ڇڏائي وڃو.

(قاضي، 2024: 112)

جڏهن اڀ تي رنگ انڊلٽ سجايو،  
انهيءَ دم ئي مورو شهر ياد آيو.  
نواب شاه کي ساري، نذير يار توکي،  
"قمر"، "گل"، "سانوڻ"، ۽ "نظر" ياد آيو.

(قاضي، 2024: 80، 83)

روح سنڌيت جو شل رهي قائم،  
سنڌيو! سنڌ سنوار بي ڪانهي.  
تو مٽائي ڇڏيو مزاج اڳيون،  
توتي مورا! ميار بي ڪانهي.

(قاضي، 2024: 152)

دل جي ڦهريءَ تان پراڻي ياد جيئن،  
مان مٽايل شخص آهيان دوستو!  
وئي وهي گذري مگر موري اندر،  
اڻ سڃاتل شخص آهيان دوستو!

(قاضي، 2024: 154)

چنڊ تارا، سج به ساڳيو ڪنوڻ، انڊلٽ پڻ اها،  
ڪابه شيءِ بدلي نه آهي، موري وارن وانگيان.

قاضي نذير احمد جي شاعراڻي سگهه، فن ۽ فڪر دراصل سندس شاعري عام فهم لفظن، سلاست ۽ سادگيءَ ۾ آهي جو پڙهندڙ توڙي ٻڌندڙ کي موهي وجهي ٿي. سندس ڪلام ۾ سندس زندگيءَ جي تلخ تجربن جو به ذڪر آهي. اهڙي ڳالهه پاڻ هنن ستن ۾ خوبصورت نموني هن طرح بيان ڪري ٿو.

سور سڀني ۾ سڀئي سمائي ڇڏيم،  
جيڪي خوشيون مليون سي ورهائي ڇڏيم!  
يار قاضي زماني وڏا ڏڪ ڏنا،  
ڪجهه لڪائي ڇڏيم، ڪجهه لٽائي ڇڏيم!  
ساگرن کان ڪسي پاڻي آيس "نذير"،  
پاڻ پياسو رهي ٿر وسائي ڇڏيم!

قاضي صاحب پنهنجي جذبن ۽ خوبصورت احساسن جو اظهار عام ماڻهن جي ڏکڻ سورن جي ڳالهه کي شاعراڻي انداز سان بيان ڪري ٿو. هو امن پسند، اصول پرست، سماج سڌارڪ شاعر هو. هو چاهيندو هو ته سماج ۾ امن قائم رهي. ماڻهو پاڻ ۾ محبت سان رهن. سنا ڪم ڪن. برائي کان نفرت ڪن. غلط ريتن، رسمن، ڪوڙ ڪٽريٽي کان پاسو ڪن. هو عام ماڻهن جي زندگين ۾ محبت، خوشحالي ڏسڻ جو خواهشمند هو. هو انسان جي مختلف ڪيفيتن ڏک، درد، غربت، مفلسي، لاچارِي ۽ سماجي زندگيءَ جا عڪس هن طرح چٽي ٿو.

واليون وڪڻي علاج پيءُ ڪيو  
تڏهن نياڻيءَ جو ڪن ٻٽو هوندو.  
آسمان لڙڪ خون جا هاري،  
ڪو وري ڪر بلا ڪنو هوندو.  
اڃ وري رات گهر نه آيو "نذير"،  
پاڻ ٿي پاڻ سان رڻو هوندو.

يا

وري ڏاڍو جو ڏر وري زور آس،  
وري دار ڪونڌر چڙهيا ڇا ڪجي!  
وري ڦٽڪي قاهي، معي بي گناهي،  
نه منصف هئا بي ريا ڇا ڪجي!  
"نذير" يار پر خوف ماحول ڏاڍو  
لڪي لوڪ پاڻي ليا ڇا ڪجي!

(قاضي، 2024: 89, 90)

روئي روئي پاڙي جا سڀ پارڙا بڪيا ستا،  
قسمين قسمين طعام وارين دعوتن روئي ڏنو؟  
قرض ۾ ڪاڻي بٽئي سڀ ڪڍي پوتار ويو  
سڪل منهن، ڏهري اڪين، سڪڻن هٿن روئي ڏنو!

(قاضي، 2024: 134)

محبتِي مهراڻ کي ڳولي لڌم  
سونهن ۽ سرهاڻ کي ڳولي لڌم  
دم اندر دلدار جو ديدار ٿيو  
يار "قاضي" پاڻ کي ڳولي لڌم.

(قاضي، 2024: 281)

قاضي صاحب جي ڪلام ۾ سرمد، مخدوم بلاول، منصور حلاج، شاه عنايت شهيد، شاه لطيف، سچل سرمست، دودي، دوله دريا خان جهڙن امله ڪردارن سان گڏ لوڪ داستانن جن ۾ مومل راڻو، سستي پنهنون، نوري جام تماچي، سهڻي ميهار سورڻ راءِ ڏياچ وغيره کي وقت جي نزاڪت سان تمثيل، تشبيهه، علامت، استعارن طور استعمال هيٺ آڻي سماجي تبديلي ۽ ناصحانه فڪر ڏنو آهي. قاضي نذير احمد جي شاعريءَ تي ڪتاب جي 'پيش لفظ' ۾ سحر گل جي راءِ آهي ته:

قاضي نذير احمد جي شاعريءَ ۾ اعليٰ انساني فڪر، صوفيائين تصورن جا چال، اخلاقي قدر نيسي ۽ خودنفايت جا تصور صوفيائي سرمستي، جهانگين جي غربت، سنڌ ڌرتي ۽ سنڌين جي وطنيت، جنهن ۾ عام انسان جي سدورائپ ۽ سڀاڙهڙائي جهڙي داخلي سونهن جو ذڪر آهي. سنڌو درياءَ ۽ ان جي ڪنارن سان محبت جي ڪهاڻي بيان ڪيل آهي. سندس شاعري ان ڪري ئي منفرد آهي جو منجهس هڪ ئي وقت عام توڙي لازوال تصور بيان ٿيل آهن. اها هڪ ئي وقت عوامي ۽ فڪري آهي. پورهيت دوست آهي. حق جي راه تي باطل خلاف هڪ سدا آهي. (گل، 2024: 52)

قاضي نذير احمد سنڌ جي ماڻهن جي آزادي انصاف، ترقي، خوشحالي ۽ روشن مستقبل لاءِ جدوجهد ڪئي. هو سنڌ خاص طور موري جو هڪ اهڙو غير معمولي ترقي پسند اديب ۽ شاعر هو جنهن پنهنجي شهر جي نوجوان نسل کي علم، ادب، فلسفي ڏاهپ، سماجي ڪمن، ادارن جوڙڻ ۽ جديد تعليم جو انقلابي شعور ڏنو. سماجي تبديليءَ جو ولولو پيدا ڪيو. مجموعي طرح قاضي نذير احمد هڪ ئي وقت مضمون نگاري، مزاح نگاري، مهاڳ نويسي ۽ شاعريءَ ۾ پنهنجي حصي جو ڪردار ادا ڪري سنڌي نثري توڙي شعري ادب جي زرخيزي ۾ اهم ڪردار ادا ڪيو آهي. سندس علمي، ادبي ۽ ادارتي خدمتون هميشه زنده جاويد رهنديون. سندس خواب جي هڪ ڏينهن ضرور ساڀيان ٿيڻي آهي.

## حوالا:

سومرو، شمشاد احمد، پروفيسر. (2018 ۽ 2019). سه ماھي مهراڻ 3\_4، چار شورو، سنڌ: سنڌي ادبي بورڊ سيال، رحيمان. (2006). مورو ۽ خيرپور جو ورهاڱي کان پوءِ سنڌي ادب جي فروغ ۾ حصو (تقابلي مطالعو). حيدرآباد، سنڌ: سنڌي ساهت گهر

قاضي، نذير احمد. (1973). ڪريو ڪوٽ ڦهر جو، مورو سنڌ: اداره آئينه ادب

قاضي، نذير احمد. (جولاءِ ۽ ڊسمبر 2021)، تماھي 'تخييل'، حيدرآباد، سنڌ: مارئي اڪيڊمي

قاضي، نذير احمد. (آڪٽوبر ۽ ڊسمبر 2024) تماھي 'تخييل'، حيدرآباد، سنڌ: مارئي اڪيڊمي

قاضي، نذير احمد. (2024)، هي سرمستي السٽي آ، ڪراچي، سنڌ: سنڌيڪا اڪيڊمي

گل، سحر. (2024)، هي سرمستي السٽي آ، ڪراچي، سنڌ: سنڌيڪا اڪيڊمي

مورائي، مثير احمد قاضي، (2024)، هي سرمستي السٽي آ، ڪراچي، سنڌ: سنڌيڪا اڪيڊمي